

ഡോ. എസ്. സുലൈമാൻ

വിവിധ തരം തഫ്സീറുകൾ

ആദ്യത്തെ തഫ്സീർഗ്രന്ഥം രചിച്ചത് അമവീകാലഘട്ടത്തിൽ ജീവിച്ച മുജാഹിദ് റുബ്നു ജബറുൽമക്കി (മ. 104/722)യാണെന്ന് വിശ്വസിക്കപ്പെടുന്നു. എന്നാൽ, ലക്ഷണമൊത്ത തഫ്സീറുകൾ അബ്ദാസിയാകാലത്താണ് രചിക്കപ്പെട്ടത്. കാഴ്ചപ്പാടുകളും സമീപനരീതികളും അവലംബമാക്കി തഫ്സീറുകളെ പണ്ഡിതന്മാർ പല ശാഖകളായി തിരിച്ചിരിക്കുന്നു:

നിവേദനാത്മക തഫ്സീറുകൾ (അത്തഫ്സീറുൽ മഅ്സൂർ):

ഖുർആൻസൂക്തങ്ങളുടെ ചരിത്രപരവും ഭാഷാപരവും കർമ്മശാസ്ത്രപരവുമായ നിവേദനങ്ങളെ അധികരിച്ച് വിരചിതമായ തഫ്സീറുകളാണിവ. ഖുർആനിലെ ചില സൂക്തങ്ങൾ മറ്റു സൂക്തങ്ങൾക്ക് നൽകുന്ന വ്യാഖ്യാനം, സുന്നത്തത് (പ്രവാചകചര്യ) നൽകുന്ന വ്യാഖ്യാനം, സ്വഹാബിമാർ നൽകുന്ന വ്യാഖ്യാനം, പിൻഗാമികൾ നൽകുന്ന വ്യാഖ്യാനം എന്നിവ ഇത്തരം തഫ്സീറുകളിൽ കാണാം. അബ്ദാസിയാ കാലത്തെ പ്രസിദ്ധ ചരിത്രകാരനായ തബരീ (224-310/839-923)യുടെ തഫ്സീറുൽകബീർ ആണ് ഇത്തരം തഫ്സീറുകളിൽ ഏറ്റവും പ്രാമാണികം. പിൽക്കാല തഫ്സീറുകളിൽ പലതും തബരീയുടെ കൃതി അവലംബമാക്കിയുള്ളവയാണ്. മുഹമ്മദ് അൽബഗവി (മ. 1122)യുടെ മആലിമുത്തൻസീൽ, ഇബ്നു കസീറി(മ. 774/1377)ന്റെ തഫ്സീറുൽ ഖുർആനിൽ അള്വാ, ജലാലുദ്ദീൻ സുയൂതി(849-911)യുടെ അദ്ദുർറുൽ മൻസൂർ എന്നിവയാണ് ഈ ഇനത്തിൽപ്പെട്ട മറ്റു പ്രധാന തഫ്സീറുകൾ.

ഗവേഷണാത്മക തഫ്സീറുകൾ (അത്തഫ്സീറു ബിർറഅ്യി):

സ്വന്തം അഭിപ്രായങ്ങളും വീക്ഷണങ്ങളും പ്രകടിപ്പിക്കുകയും അവയെക്കുറിച്ച് ചർച്ചചെയ്യുകയും ചെയ്യുന്ന രീതിയാണ് ഇത്തരം തഫ്സീറുകളിൽ സ്വീകരിച്ചിട്ടുള്ളത്. മറ്റുള്ളവരുടെ വീക്ഷണങ്ങളുടെ നിരൂപണങ്ങളും ഈ തഫ്സീറുകളിൽ കാണുന്നു. ഇമാം റാസി (ഹി. 544-606)യുടെ മഹാതീഹുൽ ശൈബ്, ഇമാം നൈസാബുരി (മ. 728)യുടെ ഗറാഇബുൽ ഖുർആൻ എന്നിവ ഈ ശാഖയിലെ പ്രധാന രചനകളാണ്.

വിശകലനാത്മക തഫ്സീറുകൾ (അത്തഫ്സീറുൽ ബയാനി):

ഭാഷാപരമായ അപഗ്രഥനങ്ങൾ നട



ത്തുന്ന തഫ്സീറുകളാണിവ. പദങ്ങളുടെ നിഷ്പത്തി, പരിണാമം, അലങ്കാരശാസ്ത്രം തുടങ്ങിയവയ്ക്കാണ് ഇത്തരം കൃതികളിൽ ഊന്നൽ കൊടുക്കുന്നത്. ഇമാം സമഖ്ശരി (467-538/1075-1144)യുടെ അൽകൾശാഹ്, അബൂഹയ്യാനി (ഹി. 654-745)യുടെ അൽബഹർറുൽ മുഹീത്, അന്നസഫി (മ. 1310)യുടെ മദാരികുത്തഅ്വീൽ, ബൈദാവിയുടെ അൻവാറുത്തൻസീൽ (ക്രി.വ. 1286) ആഇശാ ബിൻത് ശാതി ഇന്റെ അത്തഫ്സീറുൽ ബയാനി ലിൽ ഖുർആനീൽകരീം എന്നിവ ഈ ഗണത്തിലുൾപ്പെടുന്നു.

കർമ്മശാസ്ത്ര (ഫിഖ്ഹ്) തഫ്സീറുകൾ:

കർമ്മശാസ്ത്രസംബന്ധമായ ചർച്ചകൾക്ക് പ്രാധാന്യം നൽകുന്ന കൃതികളാണിവ. വ്യത്യസ്ത കർമ്മശാസ്ത്രവീക്ഷണങ്ങൾ അപഗ്രഥനം ചെയ്ത് ഗ്രന്ഥകാരന്റെ മദ്ഹബി(കർമ്മശാസ്ത്രസരണി)ന്റെ പ്രസക്തിയും ന്യായവും സ്ഥാപിക്കുക എന്നതാണ് ഇത്തരം തഫ്സീറുകളുടെ പ്രത്യേകത. ഇമാം ഖുർതുബി (മ. 671/1273)യുടെ അൽജാമിഇ ലി അഹ്കാമിൽ ഖുർആൻ, ഇബ്നുൽഅറബി (മ. 543/1200)യുടെ അഹ്കാമുൽ ഖുർആൻ എന്നിവ മാലികീകർമ്മശാസ്ത്രസരണിയെ പിന്തുണക്കുന്നു. അൽജസ്സാസി (305-370/917-981)ന്റെ അഹ്കാമുൽ ഖുർആൻ ഹനഫീസരണിയെയും ഇബ്നുൽജൗസി (മ. 543/1200)യുടെ സാദ്യുൽമസീർ ഹമ്പലീസരണിയെയും അധികരിച്ച് രചിക്കപ്പെട്ടിട്ടുള്ള തഫ്സീറുകളാണ്.

സൂഫീതഫ്സീറുകൾ:

സഫ്ലുബ്നു അബ്ദില്ല അൽ തുസ്തരി (മ. 986)യുടെ തഫ്സീർ തുസ്തരി, അബൂ അബ്ദുർറഹ്മാൻ അസ്സുല്ലമി (936-1021)യുടെ

ഹഖാഇഖുത്തഫ്സീർ, അബൂൽഖാസിം അൽ ഖുശൈരി (മ. 1072)യുടെ ലതാഇഹുൽ ഇശാറഃ എന്നിവയാണ് സൂഫീ ആശയങ്ങളിൽ ഊന്നിനിന്നുകൊണ്ട് രചിക്കപ്പെട്ട പ്രമുഖ തഫ്സീറുകൾ.

ശീഘ്രതഫ്സീറുകൾ:

അബൂജഅ്ഫർ അത്തുസി(1067)യുടെ അത്തിബ്യാൻ, അബൂൽഫദ്ൽ അത്തബർസി(മ. 1153)യുടെ മജ്മഉൽ ബയാൻ, മുല്ലാ മുഹ്സിൻ ഫൈദുൽ കാശാനി (മ. 1177)യുടെ അസ്സാഫി, മുഹമ്മദ് റുബ്നു അലി അശ്ശൂകാനി (19-ാം ശതകം)യുടെ ഫത്ഹുൽഖദീർ എന്നിവ പ്രസിദ്ധമായ ശീഘ്രതഫ്സീറുകളാണ്.

ആധുനിക തഫ്സീറുകൾ:

പൗരാണിക തഫ്സീറുകൾ ഊന്നിപ്പറഞ്ഞിരുന്ന വ്യാകരണം, അലങ്കാരം, കർമ്മശാസ്ത്രം എന്നിവ

യിൽ ആധുനിക തഫ്സീറുകൾ അത്ര പ്രാധാന്യത്തോടെ ഊന്നുന്നില്ല. പകരം, സമൂഹം അഭിമുഖീകരിക്കുന്ന സാമ്പത്തിക, സാമൂഹിക, ധാർമിക, രാഷ്ട്രീയമേഖലകളിലെ പ്രശ്നങ്ങൾ ഖുർആന്റെ വെളിച്ചത്തിൽ നിർധാരണം ചെയ്യുന്നതിലാണ് ആധുനിക ഖുർആൻവ്യാഖ്യാതാക്കൾ കൂടുതൽ ശ്രദ്ധ പതിപ്പിക്കുന്നത്. നവോത്ഥാനവും സംസ്കരണവും ഉദ്ദേശിച്ചുകൊണ്ട് വിരചിതമായ തഫ്സീറുകൾ ഇപ്പോൾ വിരളമല്ല. അല്ലാമാ മുഹമ്മദ് റശീദ് റിദായുടെ അൽമനാർ, ശഹീദ് സയ്യിദ് ഖുത്ബിന്റെ ഫി ഉിലാലിൽ ഖുർആൻ, സയ്യിദ് അബൂൽഅഅ്ലാ മാദ്ദുദിയുടെ തഫ്ഹീമുൽ ഖുർആൻ എന്നിവ പ്രസിദ്ധമായ ആധുനിക തഫ്സീറുകളാണ്.

ഇത്തരം തഫ്സീറുകളിൽ ചിലത് ഖുർആനിക അധ്യായങ്ങളുടെ നജ്ദ് (യോജിപ്പ്) വിശദീകരിക്കുന്നതിൽ പ്രത്യേകം ശ്രദ്ധിക്കുന്നുണ്ട്. അധ്യായങ്ങൾ തമ്മിലും സൂക്തങ്ങൾ തമ്മിലും ഉള്ള പരസ്പരബന്ധവും ചേർച്ചയും കണ്ടെത്താൻ അവർ ശ്രമിക്കുന്നു. ഹമീദ്ദുദ്ദീൻ ഫറാഹിയുടെ നിജ്മുൽ ഖുർആൻ, അമീൻ അഹ്സൻ ഇസ്ലാഹി ഉർദുവിൽ രചിച്ച തദ്ദ്യൗഖ് ഖുർആൻ ഇതിന്റെ മികച്ച ഉദാഹരണമാണ്.

ശാസ്ത്രസത്യങ്ങളെ സംബന്ധിച്ചുള്ള ഖുർആനികപരാമർശങ്ങളും സൂചനകളും വിശദീകരിച്ചുകൊണ്ടുള്ള തഫ്സീറുകളും ഇപ്പോൾ ലഭ്യമാണ്. ഈജിപ്തിലെ അലി ജൗഹരി തൻതാവിയുടെ ജവഹറീറുൽ ഖുർആൻ ഇത്തരം ഒരു ഉദൃമമാണ്.